



РЕПУБЛИКА СЕВЕРНА МАКЕДОНИЈА
REPUBLIKA E MAQEDONISË SË VERIUT

Бр./Nr 12-5482/5
71 -09 - 2023 г./v.



Врз основа на член 22 став 1 од Законот за спречување на корупцијата и судирот на интереси („Службен Весник на Република Македонија“ број 12/2019) и член 40 став 3 од Деловникот за работа на Државната комисија за спречување на корупцијата, постапувајќи по предмет оформен по пријава од непознат подносител, Државната комисија за спречување на корупцијата (ДКСК) на 92-та седница одржана на ден 11.09.2023 година ја донесе следнава

ОДЛУКА

Постапката пред ДКСК по предметот број 12-5482/1 од 01.06.2022 година, **СЕ ЗАПИРА**.

До Комисијата за прашања на изборите и именувањата при Собранието на Република Северна Македонија да се достави известување за констатираната фактичка состојба со предлог за разрешување на ----- од функцијата Заменик директор на Агенцијата за заштита на правото на слободен пристап до информациите од јавен карактер поради неисполнување на условот за негово именување од членот 32 став 3 точка 2 од Законот за слободен пристап до информации од јавен карактер, а врз основа на член 33 став 3 алинеја 1 од истиот закон.

Предметот со број 12-5482/1 од 01.06.2022 година да се затвори и архивира.

Одлуката во деперсонализирана форма, да се објави на веб страницата на Државната комисија во рок од 5 (пет) дена од донесувањето.

Образложение

Од страна на непознат подносител, на ден 01.06.2022 година, до ДКСК поднесена е пријава во која се укажува на сомневање дека ----- е избран од Собранието на РСМ како Заменик директор на Агенцијата за заштита на правото на слободен пристап до информациите од јавен карактер без да ги исполнува законските услови и оформен е предмет број 12-5482/1 од 01.06.2022 година.

Во пријавата се наведува дека согласно условите кои кандидатите требало да ги исполнуваат тој требало да биде правник, а не новинар, односно има завршено факултет за новинарство, а не правен факултет што може да се провери на веб страната на Агенцијата. Подносителот наведува дека доколку се спроведе Законот за заштита на правото на слободен пристап до информации од јавен карактер Собранието на РСМ мора да го разреши бидејќи не ги исполнува основните критериуми за функцијата на која е избран.

Заради проверка на наводите и целосно утврдување на фактичката состојба по отворениот предмет, ДКСК се обрати до Агенцијата со барање да ги достави доказите за исполнување на законски предвидените услови согласно член 32 став 3 од Законот за слободен пристап до информации од јавен карактер (Службен весник на РСМ, бр.101/19) за заменик директорот.

Од страна на Агенцијата е доставен одговор дека се доставуваат сите документи кои се наоѓаат во персоналното досие на заменик директорот, во кои не се наоѓа доказ за завршено високо образование. Во дописот се наведува дека имајќи предвид дека заменикот на директорот

на Агенцијата го именува и разрешува Собранието на РСМ по предлог на Комисијата за прашања на изборите и именувањата, како и фактот дека освен доставените документи во досието на именуваниот нема други докази за исполнување на законски предвидените услови, согласно член 32 став 3 од Законот за слободен пристап до информации од јавен карактер, се предлага бараните докази да се обезбедат лично од именуваниот функционер или од Собранието на РСМ.

Имајќи го предвид вака добиениот одговор, ДКСК изврши увид на веб страната на Агенцијата, каде во биографските податоци за заменик директорот се наведува дека има завршено Факултет за новинарство во Тирана. Дополнително, во одлуката за негово именување бр. 08-7605/1 од 25.12.2019 година, објавена во Службен весник на Република Северна Македонија бр.271/2019 се наведува дека истиот е дипломиран новинар, а како потврда на овие наводи ДКСК обезбеди од заменик директорот Одлука бр.09-904/2 од 14.06.2002 година од Министерството за образование и наука за признавање на високообразовна квалификација стекната во странство за завршено високо образование насока новинарство.

Во однос на релевантните законски одредби, согласно член 32 став 1 од Законот за слободен пристап до информации од јавен карактер, директорот на Агенцијата и неговиот заменик ги именува и разрешува Собранието по предлог на Комисијата за прашања на изборите и именувањата за време од шест години, со право на еден повторен избор. Согласно став 3 точка 2 од истиот член, за директор на Агенцијата и неговиот заменик се именува лице кое ги исполнува следниве услови: има високо образование со стекнати најмалку 300 кредити според ЕКТС или VII/1 степен на образование од областа на правните науки.

Согласно член 33 став 3 алинеја 1 од Законот за слободен пристап до информации од јавен карактер, Собранието го разрешува директорот на Агенцијата, односно неговиот заменик по предлог на Комисијата за прашања на изборите и именувањата на Собранието, ако е исполнет еден од следниве услови: ако се утврди дека не исполнува еден од условите утврдени во членот 32 став (3) од овој закон.

Имајќи предвид дека од утврдената фактичка состојба произлегува дека заменик директорот не го исполнува условот за негово именување од членот 32 став 3 точка 2 од Законот за слободен пристап до информации од јавен карактер, ДКСК смета дека се исполнети условите од 33 став 3 алинеја 1 од истиот закон за разрешување на заменик директорот поради што до Комисијата за прашања на изборите и именувањата при Собранието на Република Северна Македонија ќе достави известување за констатираната фактичка состојба со предлог за разрешување на ----- од функцијата Заменик директор на Агенцијата за заштита на правото на слободен пристап до информациите од јавен карактер.

Врз основа на горенаведеното, ДКСК одлучи како во диспозитивот на оваа одлука.

Изработил: Б.К.Ш.
Одобрил: Б.И., Претседател на ДКСК

